

Brussell, 9 ta' Jannar 2024  
(OR. en)

5025/24

ECOFIN 4  
UEM 3  
SOC 3  
EMPL 3  
COMPET 3  
ENV 3  
EDUC 2  
RECH 3  
ENER 2  
JAI 5  
GENDER 2  
ANTIDISCRIM 2  
JEUN 2  
SAN 3

**NOTA**

---

minn:	Segretarjat Ġenerali tal-Kunsill
lil:	Delegazzjonijiet
Nru. dok. preċ.:	15630/23 + ADD 1
Nru dok. Cion:	COM(2023) 903 final
Suġġett:	Abbozz ta' RAKKOMANDEZZJONI TAL-KUNSILL dwar il-politika ekonomika taż-żona tal-euro

---

Id-delegazzjonijiet isibu meħmuż ma' dan il-verżjoni ta' wara l-Kumitat Ekonomiku u Finanzjarju u l-Grupp ta' Ħidma tal-Grupp tal-Euro tal-abbozz ta' rakkomandazzjoni tal-2024 tal-Kunsill dwar il-politika ekonomika taż-żona tal-euro li għandha tigi approvata mill-Ecofin fis-16 ta' Jannar 2024. L-adozzjoni formali tat-test għandha ssir wara l-approvazzjoni mill-Kunsill Ewropew f'Marzu 2024.

## Abbozz ta' RAKKOMANDAZZJONI TAL-KUNSILL

### dwar il-politika ekonomika taż-żona tal-euro

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikolu 136 flimkien mal-Artikolu 121(2) tiegħu,

Wara li kkunsidra r-Regolament tal-Kunsill (KE) Nru 1466/97 tas-7 ta' Lulju 1997 dwar it-tisħih tas-sorveljanza ta' pożizzjonijiet ta' baġit u s-sorveljanza u l-koordinazzjoni ta' politika ekonomika<sup>1</sup>, u b'mod partikolari l-Artikolu 5(2) tiegħu,

Wara li kkunsidra r-Regolament (UE) Nru 1176/2011 tal-Parlament Ewropew u tal-Kunsill tas-16 ta' Novembru 2011 dwar il-prevenzjoni u l-korrezzjoni tal-iżbilanċi makroekonomiċi<sup>2</sup>, u b'mod partikolari l-Artikolu 6(1) tiegħu,

Wara li kkunsidra r-rakkomandazzjoni tal-Kummissjoni Ewropea,

Wara li kkunsidra l-konklużjonijiet tal-Kunsill Ewropew,

Wara li kkunsidra l-opinjoni tal-Kumitat Ekonomiku u Finanzjarju,

Wara li kkunsidra l-opinjoni tal-Kumitat tal-Politika Ekonomika,

---

<sup>1</sup> ĠU L 209, 2.8.1997, p. 1, ELI: <http://data.europa.eu/eli/reg/1997/1466/oj>.

<sup>2</sup> ĠU L 306, 23.11.2011, p. 25, ELI: <http://data.europa.eu/eli/reg/2011/1176/oj>.

Billi:

- (1) L-ekonomija taż-żona tal-euro wriet reziljenza fid-dawl tax-xokkijiet ekonomiċi kbar ta' dawn l-aħħar snin, u rrifletiet ukoll rispons ta' politika qawwi, koordinat, u f'waqtu, iżda dan l-aħħar tilfet il-momentum. Wara l-irkupru mdaqqas fl-2021 u l-2022, it-tkabbir fiż-żona tal-euro huwa mistenni li jonqos għal 0,6 % fl-2023. Għalkemm qed jimmoderaw, il-prezzijiet tal-konsumatur għall-biċċa l-kbira tal-oġġetti u s-servizzi għadhom għoljin, u dan qed ikollu impatt qawwi fuq l-ekonomija, minkejja t-tnaqqis fil-prezzijiet tal-enerġija, u d-domanda esterna mhijiex qed tipprovi appoġġ qawwi. Sadanittant, l-effett tal-issikkar tal-politika monetarja qed jibda jaffettwa l-ekonomija. Minn lat pozittiv, is-suq tax-xogħol għadu b'saħħtu, bir-rata tal-qgħad f'livell baxx rekord, b'differenzi bejn l-Istati Membri u r-reġjuni, u r-rati ta' parteċipazzjoni u impjieg f'livelli rekord, għalkemm qed jitfaċċaw sinjali ta' tnaqqis. Fl-2024, huwa mistenni rkupru gradwali fit-tkabbir, b'1,2 %, bis-saħħa tal-espansjoni kontinwa tal-impjegi u ż-żieda fil-pagi reali, filwaqt li l-inflazzjoni tkompli tonqos. Il-prospettiva għadha kkaratterizzata minn incertezza kbira u minn riskji għoljin, primarjament relatati mal-evoluzzjoni tal-gwerra ta' aggressjoni tar-Russja li għaddejja kontra l-Ukrajna, is-sitwazzjoni fil-Lvant Nofsani wara l-attakki terroristiċi brutali u indiskriminati fuq Izrael mill-Hamas, li jistgħu jikkawżaw interruzzjonijiet mill-ġdid għall-forniment tal-enerġija b'impatt sinifikanti fuq il-prezzijiet tal-enerġija, u r-riskji relatati ma' rallentament strutturali fiċ-Ċina. Barra minn hekk, l-impatt imdewwem tal-politiki għall-għlieda kontra l-inflazzjoni u l-effetti possibbli tagħhom fuq l-attività ekonomika jistgħu jżidu mar-riskji madwar il-prospettiva. Il-bidliet strutturali marbuta b'mod partikolari mal-impatt li qed jintensifika tat-tibdil fil-klima, kif muri mill-kundizzjonijiet estremi tat-temp u n-nirien fil-foresti u l-ghargħar bla precedent, huma wkoll ta' piż fuq il-perspettiva.

- (2) Wara l-quċċata li seħħet f'Ottubru 2022, l-inflazzjoni nominali fiż-żona tal-euro naqset, prinċipalment xprunata minn tnaqqis fil-prezzijiet tal-enerġija, iżda wkoll minn moderazzjoni gradwali fuq bażi wiesgħa fil-komponenti l-oħra. Madankollu, l-inflazzjoni tal-ikel u tas-servizzi għadha għolja, u din taffettwa speċjalment lil dawk l-aktar vulnerabbli, u l-pressjonijiet inflazzjonarji għadhom sostanzjali f'għadd ta' Stati Membri. L-inflazzjoni hija prevista li tonqos għal 3,2 % fl-2024, u b'hekk tibqa' oghla mill-mira tal-BĊE ta' 2 %, filwaqt li tonqos għal 2,2 % fl-2025. Il-proċess ta' dizinflazzjoni huwa megħjun mill-aktar żieda mgħagħla u bl-akbar rata tal-imgħax tal-BĊE mill-holqien tal-unjoni ekonomika u monetarja. Ir-rendimenti sovrani fiż-żona tal-euro żdiedu iżda l-firxiet baqgħu relattivament stabbli. Il-BĊE ripetutament esprima l-impenn tiegħu li jzomm ir-rati tal-imgħax għoljin sakemm ikun meħtiegħ biex inaqqas l-inflazzjoni għall-mira u kkjarifika li t-triq futura tal-politika monetarja ser tkompli ssegwi approċċ li jiddependi mid-data.
- (3) Ix-xokk fil-prezzijiet tal-enerġija naqqas il-kompetittività tal-kost fiż-żona tal-euro, b'mod partikolari għall-Istati Membri u l-industriji li jużaw l-enerġija b'mod aktar intensiv. Sa issa, l-impatt negattiv ta' kostijiet oghla gie mmitigat minn movimenti fir-rati tal-kambju u minn miżuri temporanji meħuda mill-gvernijiet biex jappoġġaw lin-negozji u lill-unitajiet domestiċi vulnerabbli. Madankollu, il-kost għoli tal-enerġija, flimkien mad-differenzi fl-intensità enerġetika tal-ekonomiji tal-Istati Membri u fl-akkwist tal-enerġija tagħhom, kif ukoll id-differenzi fl-istrutturi tas-swieq u r-risponsi ta' politika kkontribwew għal differenzi kbar fl-inflazzjoni fiż-żona tal-euro. Minkejja t-tnaqqis fil-prezzijiet tal-enerġija fl-2023, sa issa dawn id-differenzi naqsu biss parzjalment. Flimkien mat-tixrid fit-tkabbir tal-pagi matul l-aħħar sentejn, id-differenzi fil-prezzijiet, jekk ikomplu, jistgħu jirriżultaw f'distakki fil-kompetittività madwar l-Istati Membri taż-żona tal-euro u jikkontribwixxu għal żbilanċi makroekonomiċi li jistgħu jimminaw il-funzjonament tajjeb taż-żona tal-euro. Għalhekk huwa importanti li jiġu indirizzati l-iżbilanċi makroekonomiċi kollha. Fit-terminu medju, il-kapaċità taż-żona tal-euro u tal-Istati Membri li jsaħħu l-produttività tiddependi, parzjalment, fuq il-kapaċità li jsostnu l-innovazzjoni u l-investment. F'dak ir-rigward, prospettivi ta' prezzijiet u kostijiet tal-enerġija li jistgħu jkunu oghla b'mod permanenti minn dawk tas-sħab kummerċjali, diskrepanza persistenti fit-tkabbir tal-produttività meta mqabbla mal-pari, u riskji dejjem akbar ta' frammentazzjoni ġeoeconomika jpoġġu lill-ekonomiji taż-żona tal-euro fi żvantaġġ.

- (4) L-ambjent makroekonomiku attwali kkaratterizzat minn incertezza persistenti, inflazzjoni għolja, u kompetittività kompromessa taż-żona tal-euro, jitlob agenda politika ambizzjuża. F'terminu qasir, l-iżgurar tar-ritorn tal-inflazzjoni għall-mira tal-BĊE ta' 2 % jibqa' prijorità. Barra minn hekk, id-differenza persistenti fir-rati tal-inflazzjoni bejn l-Istati Membri tista' ssarraf f'divergenzi fil-kompetittività. Il-politika fiskali għandha tevita li żżid pressjonijiet inflazzjonarji. L-introjtu reali naqas fl-2022, u wassal għal żviluppi fil-pagi biex jittaffa t-telf fil-kapaċità tal-akkwist, b'mod partikolari għal dawk li jaqilgħu pagi baxxi. Fl-istess hin, l-effetti sekondarji fuq l-inflazzjoni u l-kompetittività jenhtieg li jiġu mmonitorjati mill-qrib mill-awtoritajiet pubbliċi u jitqiesu fil-formazzjoni tal-pagi. Barra minn hekk, il-limitazzjoni tar-riskji għall-istabbiltà makrofinanzjarja u l-impatt makroekonomiku ta' kundizzjonijiet finanzjarji aktar stretti jibqgħu kruċjali. Għall-gejjieni, iż-żona tal-euro trid tkompli trawwem tkabbir inklużiv u sostenibbli u tippreserva l-kompetittività globali tagħha, filwaqt li tevita d-divergenzi madwar iż-żona tal-euro. F'dan ir-rigward, ir-riformi u l-investimenti, inkluż biex titrawwem it-tranżizzjoni ekoloġika u diġitali u r-reżiljenza taż-żona tal-euro, huma strumentali. L-involviment f'waqtu u effettiv tas-shab soċjali, u djalogu soċjali b'saħħtu huma kruċjali biex jappoġġaw it-tfassil tal-politika u sjieda wiesgħa li trawwem l-implimentazzjoni.

- (5) Wara espansjoni mdaqqa relatata mal-kriżi fl-2020 sal-2022, li għenet sabiex jiġu indirizzati x-xokkijiet esterni u sabiex jiġu protetti l-unitajiet domestiċi vulnerabbli u ditti vijabbli, il-pożizzjoni fiskali generali fiż-żona tal-euro hija mistennija tkun restrittiva fl-2023 u fl-2024, li hija konsistenti mal-hteġa li jitnaqqsu l-livelli tad-defiċit u d-dejn pubbliku u li jiġi evitat li jiżdedu l-pressjonijiet inflazzjonarji, filwaqt li tibqa' aġli fid-dawl tal-incertezza għolja. Bejn l-2020 u l-2022, il-pożizzjoni fiskali espansjonarja taż-żona tal-euro, li tammonta għal madwar 4 % tal-PDG, appoġġat l-ekonomija fid-dawl tal-kriżi tal-COVID-19 u ż-żieda qawwija fil-prezzijiet tal-enerġija wara l-aggressjoni tar-Russja kontra l-Ukrajna. Fl-2023 u l-2024, il-pożizzjoni fiskali aggregata hija mistennija li ssir restrittiva, b' $\frac{1}{2}$  % tal-PDG fis-sentejn li huma, primarjament minhabba l-eliminazzjoni gradwali kwazi kompleta tal-miżuri tal-enerġija relatati mal-kriżi. Il-pożizzjoni fiskali restrittiva generali mistennija fl-2023 u fl-2024 ser tikkontribwixxi għar-restawr tal-buffers fiskali maż-żmien u b'hekk għat-titjib tas-sostenibbiltà tal-finanzi pubbliċi. Għalhekk huwa kruċjali li tiġi żgurata l-konformità mal-limiti għat-ktabbir fin-nefqa netta rakkomandati mill-Kunsill. Minbarra l-hteġa li tinzamm strateġija fiskali prudenti, l-investment pubbliku jeħtieġ jinżamm u jiżded kemm jista' jkun fejn meħtieġ, u l-investment privat jiġi promoss aktar, biex jiġu appoġġati l-kompetittività, it-ktabbir fit-tul inklużiv u sostenibbli u tranżizzjoni ekoloġika u diġitali ġusta. Fl-2023 u l-2024, l-investment pubbliku huwa mistenni li jkompli jespandi fil-biċċa l-kbira tal-Istati Membri, b'appoġġ kontinwu tal-RRF u fondi oħra tal-UE. Il-finanzi pubbliċi jiffaċċjaw ukoll pressjoni li tirrizulta minn kostijiet għoljin bħat-tixjiħ, id-difiża, kif ukoll id-differenzjali tat-ktabbir tal-imġax inqas favorevoli. Bħala parti mir-rakkomandazzjonijiet speċifiċi għall-pajjiż, għadd ta' Stati Membri taż-żona tal-euro ġew rakkomandati jiehdu miżuri biex itejbu s-sostenibbiltà tas-sistemi tal-pensjonijiet u tal-kura tas-saħħa tagħhom u biex jadottaw riformi tat-taxxa. It-twettiq ta' rieżamijiet tal-infiq bħala parti regolari mill-proċess baġitarju (pluriennali) annwali jgħin biex jittejjbu l-effiċjenza u l-kwalità tan-nefqa pubblika. Tali rieżamijiet jeħtieġ li jkollhom kamp ta' applikazzjoni, mandat u metodoloġija ċari u l-eżiti tagħhom jenħtieġ li jiġu kkomunikati b'mod ċar lill-pubbliku. Il-miżuri li jindirizzaw l-ippjanar aggressiv tat-taxxa, l-evitar tat-taxxa u l-evażjoni tat-taxxa jistgħu jagħmlu wkoll is-sistemi tat-taxxa aktar effiċjenti u ġusti, filwaqt li jappoġġaw l-irkupru u jżidu d-dhul.

- (6) Il-proporzjon aggregat tad-dejn għall-PDG taż-żona tal-euro huwa mistenni li jonqos bi 2,8 punti perċentwali kumulati matul l-2023-2024, u jilhaq id-89,7 % tal-PDG sa tmiem l-2024. It-tnaqqis huwa prinċipalment xprunat minn tkabbir nominali tal-PDG li jisboq ir-rata medja tal-imghax imhallsa fuq id-dejn pendenti. Madankollu, id-dejn għadu għoli f'diversi Stati Membri u r-rati tal-imghax ġeneralment oghla gradwalment ser jikkontribwixxu għall-kostijiet oghla tas-servizzjar tad-dejn, b'impatt negattiv fuq id-dinamika tad-dejn jekk l-affarijiet l-oħra kollha jibqgħu l-istess. Il-proposta tal-Kummissjoni għal riforma tal-Qafas ta' Governanza Ekonomika<sup>3</sup> għandha l-għan li tippromwovi aġġustamenti fiskali realistiċi, sostnuti u gradwali ggwidati minn pjanijiet fuq terminu medju speċifiċi għall-pajjiż u li ssaħħaħ it-tkabbir sostenibbli billi tinċentiva r-riformi u l-investimenti rilevanti. F'Diċembru, il-Kunsill laħaq ftehim dwar il-pakkett tar-Rieżami tal-Governanza Ekonomika. Qafas ta' governanza ekonomika rivedut ser joħloq aktar ċarezza u prevedibbiltà għall-politika fiskali fil-futur, filwaqt li jippromwovi s-sostenibbiltà tad-dejn u t-tkabbir ekonomiku fl-istess hin.
- (7) Il-kost nett tal-miżuri ta' appoġġ ta' emerġenza mehuda biex jimmitigaw l-impatt ekonomiku u soċjali taż-żieda fil-prezzijiet tal-enerġija baqgħet għolja fl-2023, għalkemm naqset ftit fil-kuntast tat-tnaqqis fil-prezzijiet tal-enerġija mill-ogħla livell tagħhom fl-2022. Il-Kummissjoni tistma li l-kost baġitarju nett ta' tali miżuri jammonta għal 1,0 % tal-PDG taż-żona tal-euro fl-2023, tnaqqis minn 1,3 % fl-2022. Anki jekk l-immirar tjiieb, kważi nofs il-kost baġitarju relatat fl-2023 kien indirizzat lejn miżuri tal-prezzijiet li mhumiex immirati lejn unitajiet domestiċi u kumpaniji vulnerabbli. Il-biċċa l-kbira tal-miżuri issa huma mistennija li jitneħħew gradwalment matul l-2024, f'konformità mal-istabbilizzazzjoni mistennija fil-prezzijiet tal-enerġija; jekk dawn il-pjanijiet jimmaterjalizzaw ser ikun hemm kost baġitarju residwu ta' madwar 0,2 % tal-PDG fl-2024 għaž-żona tal-euro kollha kemm hi. Madankollu, jekk il-prezz tal-enerġija jerga' jiżdied għal livelli li jkunu jeħtieġu miżuri ta' appoġġ ġodda jew kontinwi, dawn il-miżuri jenħtieġ li jkunu mmirati lejn il-protezzjoni tal-unitajiet domestiċi u d-ditti vulnerabbli, bi prezz fiskalment affordabbli u jippreservaw l-inċentivi għall-iffrankar tal-enerġija. B'mod aktar ġenerali, u lil hinn mill-miżuri tal-enerġija relatati mal-kriżi, użu aktar b'saħħtu tat-tassazzjoni ambjentali, f'konformità mal-prinċipju ta' min inigges iħallas, flimkien mat-tneħħija gradwali tas-sussidji għall-fjuwils fossili li ma jindirizzawx il-faqar enerġetiku jew it-tranzizzjoni ġusta, u sussidji oħra li jagħmlu ħsara lill-ambjent jistgħu jikkontribwixxu biex jiżdied l-ispazju fiskali għall-Istati Membri taż-żona tal-euro.

---

<sup>3</sup> COM(2023) 240 final, COM(2023) 241 final u COM(2023) 242 final.

(8) Is-sostenn ta' livell għoli biżżejjed ta' investment pubbliku ta' kwalità għolja jista' jgħin biex jiġi mobilizzat l-investment privat, tingħata spinta lit-tkabbir potenzjali, il-kompetittività, u jiġu appoġġati t-tranzizzjonijiet ekoloġiċi u digitali, kif ukoll sabiex tissaħħaħ ir-reziljenza soċjali u ekonomika. F'dan ir-rigward, implimentazzjoni sħiħa tar-riformi u l-investimenti taħt il-Faċilità għall-Irkupru u r-Reziljenza (Recovery and Resilience Facility, RRF) u tal-fondi tal-politika ta' koeżjoni hija prijorità. L-implimentazzjoni tal-pjanijiet nazzjonali għall-irkupru u r-reziljenza miexja sew, iżda l-progress iwarja bejn l-Istati Membri u l-implimentazzjoni jehtieg li tiżdied f'xi każijiet biex jitnaqqas id-dewmien akkumulat. Sa nofs Novembru, il-Kummissjoni rċeviet 34 talba għal pagament minn 19-il Stat Membru taż-żona tal-euro u żborżat ammont totali ta' EUR 162,1 biljun f'għotjiet u self. Dan jinqasam f'EUR 51,6 biljun imħallsa fi prefinanzjament u EUR 110,5 biljun żborżati wara li jkunu ntlahqu l-istadji importanti u l-miri. Ir-ritmu tal-iżborż fl-2023 kien kemxejn aktar baxx milli mistenni, parzjalment minħabba li l-Istati Membri qed jiffukaw fuq ir-reviżjoni tal-pjanijiet għall-irkupru u r-reziljenza tagħhom minħabba bidliet fl-allokkazzjoni tal-għotjiet, talbiet godda għal self u l-introduzzjoni tal-kapitoli tar-REPowerEU<sup>4</sup>. Sa mill-bidu tal-pandemija tal-COVID-19, il-politika ta' koeżjoni, taħt il-Fond Ewropew għall-Iżvilupp Reġjonali, il-Fond ta' Koeżjoni, il-Fond Soċjali Ewropew u l-Inizjattiva favur l-Impjieġ taż-Żgħażaġħ, żborżat kwazi EUR 120 biljun lill-Istati Membri taż-żona tal-euro. Fil-kuntest tar-rieżami ta' nofs it-terminu tal-Politika ta' Koeżjoni, l-Istati Membri ser ikollhom l-opportunità li jirrevedu l-programmi tal-politika ta' Koeżjoni u jallokaw fondi biex jindirizzaw il-htigijiet urġenti u l-isfidi emergenti. Iċ-ċiklu tas-Semestru Ewropew 2024 ser jipprovdi orjentazzjonijiet għar-rieżami ta' nofs it-terminu u ser jgħin biex jidderiegi finanzjament fid-dawl tal-kuntest soċjoekonomiku u l-isfidi fl-Istati Membri u fir-reġjuni tagħhom, filwaqt li jkompli jippromwovi l-komplementarjetà mal-Faċilità għall-Irkupru u r-Reziljenza u fondi oħra tal-UE.

---

<sup>4</sup> Ir-Regolament (UE) 2021/241 tal-Parlament Ewropew u tal-Kunsill tat-12 ta' Frar 2021 li jistabbilixxi l-Faċilità għall-Irkupru u r-Reziljenza (ĠU L 57, 18.2.2021, p. 17). ELI: <http://data.europa.eu/eli/reg/2021/241/oj>.

(9) Il-promozzjoni tal-investment privat, l-innovazzjoni u l-iżvilupp tal-ħiliet hija kruċjali biex tissaħħaħ il-produttività u tissaħħaħ il-kompetittività taż-żona tal-euro, b'mod partikolari b'appoġġ għat-tranzizzjonijiet ekoloġiċi u diġitali. It-tneħħija tal-ostakli għall-investment, inkluż permezz ta' riformi li jissimplifikaw u jiddiġitalizzaw l-ippjanar, l-għoti ta' permessi u proċeduri amministrattivi oħra tgħin biex tingħata spinta lill-investment privat. Il-politika industrijali u l-politiki orjentati lejn in-naħa tal-provvista jistgħu jikkontribwixxu wkoll billi jappoġġaw l-investment, jissalvagwardjaw il-kompetittività, u jevitaw riskji marbuta ma' dipendenza eċċessiva fuq għadd limitat ta' pajjiżi terzi għal teknoloġiji ewlenin, materja prima u inputs industrijali. Bħala parti mill-Pjan Industrijali tal-Patt Ekoloġiku tagħha, il-Kummissjoni Ewropea ressqet diversi inizjattivi biex issaħħaħ is-setturi strateġiċi, inkluż l-Att dwar l-Industrija b'Emissjonijiet Żero Netti<sup>5</sup>, l-Att dwar il-Materja Prima Kritika<sup>6</sup> u l-Pjattaforma tat-Teknoloġiji Strateġiċi għall-Ewropa (STEP)<sup>7</sup>. Il-Fond għall-Innovazzjoni u l-Fond għall-Modernizzazzjoni jipprovdu wkoll appoġġ finanzjarju għat-tranzizzjoni meħtieġa fis-settur privat. Barra minn hekk, permezz tal-adozzjoni tal-Qafas Temporanju ta' Kriżi u Tranzizzjoni<sup>8</sup>, il-Kummissjoni Ewropea ppermettiet lill-Istati Membri jużaw il-flessibbiltà prevista skont ir-regoli dwar l-għajjnuna mill-Istat biex jappoġġaw miżuri f'setturi li huma kruċjali għat-tranzizzjoni lejn ekonomija newtrali għall-klima. Filwaqt li l-Istati Membri taż-żona tal-euro ħadu miżuri biex jappoġġaw is-setturi l-aktar esposti għall-kriżi tal-enerġija u biex jappoġġaw it-tranzizzjoni ekoloġika, tali miżuri ġeneralment jiġu deċiżi fil-livell tal-pajjiż, li jinvolvu riskju ta' distorsjoni tal-kundizzjonijiet ekwi fis-Suq Uniku. Il-proposta tal-Kummissjoni għal STEP timmira biex tindirizza l-ħtieġa akbar għal investimenti pubbliċi tal-UE f'teknoloġiji kritiċi bħal dawn, biex jiġu ingranati investimenti privati ħafna akbar u jista' jgħin biex jiġu ssalvagwardjati l-koeżjoni u s-Suq Uniku. Swieq kapitali b'saħħithom huma kruċjali għal ekonomija taż-żona tal-euro inklużiva, kompetittiva u reziljenti. Unjoni tas-Swieq Kapitali aktar profonda tgħin biex timmobilizza l-finanzjament privat meħtieġ għat-tranzizzjonijiet ekoloġiċi u diġitali, tnaqqas il-frammentazzjoni u ttejjeb l-aċċess għall-finanzi. Fi Frar 2023, il-Kunsill Ewropew appella lill-Kunsill tal-UE u lill-Parlament Ewropew biex ihaffu l-implimentazzjoni tal-Pjan ta' Azzjoni tal-Unjoni tas-Swieq Kapitali billi javvanzaw u jiffinalizzaw il-ħidma fuq il-proposti legiżlattivi f'dan il-qasam.

---

<sup>5</sup> COM(2023) 161 final.

<sup>6</sup> COM(2023) 160 final.

<sup>7</sup> COM(2023) 335 final.

<sup>8</sup> ĠU C 101, 17.3.2023, p. 3–46.

F'Mejju 2023 il-Grupp tal-Euro stabbilixxa l-għan li jintlaħaq ftehim sa Marzu 2024 dwar oqsma li l-Kummissjoni Ewropea għandha tikkunsidra biex tkompli tapprofondixxi l-Unjoni tas-Swieq Kapitali. Bhala parti mill-hidma fuq l-Unjoni Ekonomika u Monetarja, fl-2023 il-Kummissjoni ressqet proposta dwar qafas legali għal euro digitali. Euro digitali, li jikkomplementa l-flus kontanti tal-euro, jappoġġa d-digitalizzazzjoni tal-ekonomija kif ukoll l-innovazzjoni fil-pagamenti bl-imnut filwaqt li jnaqqas il-frammentazzjoni tal-pagamenti madwar l-Unjoni. Jekk jinħareġ, l-euro digitali jintroduci possibbiltà ġdida għall-użu ta' flus tal-bank ċentrali mingħajr riskju fis-servizzi ta' pagament Ewropej. Dan jiffaċilita wkoll il-pagamenti transfruntiera u jikkontribwixxi għat-tiġh tar-rwol internazzjonali tal-euro kif ukoll l-awtonomija strategika miftuħa tal-Ewropa.

- (10) Minkejja impetu ta' tkabbir li qed jonqos, is-suq tax-xogħol jibqa' reżiljenti. L-impjiegi komplew jżiedu fl-2023, flimkien mas-siġhat tax-xogħol, fl-isfond ta' nuqqas ta' haddiema u hiliet kif ukoll tendenza akbar ta' hżin tal-haddiema mill-kumpaniji. Għalkemm il-prestazzjoni ġeneralment tajba kienet mifruxa madwar l-Istati Membri, xi gruppi għadhom sottorappreżentati fis-suq tax-xogħol (inkluż nisa, żgħażaġh, persuni b'livell baxx ta' hiliet, persuni b'diżabilità). Il-politiki attivi tas-suq tax-xogħol (flimkien mal-provvista ta' edukazzjoni u kura bikrija tat-tfal ta' kwalità u affordabbli, kif ukoll tal-kura fit-tul) għandhom rwol ewlieni fit-tiġh tal-partecipazzjoni u fl-appoġġ tad-dispożizzjonijiet u l-akkwist tal-hiliet, inkluż għat-tranzizzjonijiet ekoloġiċi u digitali, b'impatt pozittiv fuq it-tkabbir potenzjali tal-output u l-kompetittività fit-tul. Il-promozzjoni ta' kundizzjonijiet aħjar tax-xogħol u l-ikkomplementar tal-isfruttar tat-talenti fl-Unjoni, il-migrazzjoni legali ġestita minn pajjiżi terzi, l-iżgurar tar-rispett u l-infurzar tad-drittijiet tax-xogħol u dawk soċjali, jista' jgħin biex jiġu indirizzati n-nuqqasijiet ta' hiliet u haddiema. L-Istati Membri taż-zona tal-euro ħarġu 664 000 permess tax-xogħol għall-ewwel darba lil ċittadini ta' pajjiżi terzi għal skopijiet ta' impjeg fl-2022, numru li kwazi ttrippla fl-aħħar 10 snin.

- (11) Il-pagi nominali żdiedu fl-2022 (+4,8 %) u matul l-ewwel xhur tal-2023, minhabba inflazzjoni għolja u swieq tax-xogħol stretti. Filwaqt li dan naqqas parzjalment it-telf fil-kapaċità tal-akkwist, it-tkabbir fil-pagi nominali ma żammx mal-inflazzjoni (-3,7 % għall-pagi reali fl-2022). It-tkabbir fil-pagi nominali x'aktarx li jkun b'saħħtu matul l-2023 u l-2024, filwaqt li l-pagi reali huma mistennija li jiżdiedu b'mod moderat, u b'hekk tissaħħaħ id-domanda domestika. Fl-istess hin, it-tkabbir mistenni fil-pagi jista' jaffettwa l-prezzijiet tal-oġġetti b'komponent tax-xogħol domestiku b'saħħtu, b'has-servizzi, għalkemm l-impatt fuq il-prezzijiet jista' jittaffa jekk iż-żidiet tal-passat fil-profitti unitarji ma jiġux stralcjati. Pagi oġħla, jekk ma jkunux ikkumpensati minn titjib fil-produttività, jistgħu jaffettwaw ukoll il-kompetittività u divergenzi dejjiema madwar iż-żona tal-euro jistgħu, fost fatturi oħra, iwasslu għal żbilanċi makroekonomiċi. Għalhekk, f'konformità mal-prattiki nazzjonali u b'rispett għar-rwol tas-sħab soċjali, il-ftehimiet dwar il-pagi għandhom jirriflettu b'mod xieraq l-iżviluppi taż-żona tal-euro flimkien mad-dinamika settorjali u nazzjonali.
- (12) Iż-żieda fl-għoli tal-ħajja, prinċipalment relatata mal-kriżi tal-enerġija u d-deterjorament assoċjat f'termini ta' kummerċ, kellha impatt negattiv fuq l-introjtu reali kif ukoll implikazzjonijiet soċjali sinifikanti. Fl-2022, il-prezzijiet żdiedu bi 17,5 % għall-akkomodazzjoni, l-ilma, l-elettriku, il-gass u f'juwils oħra, b'10,5 % għall-ikel u għax-xorb mhux alkoholiku u bi 11,2 % għat-trasport. L-unitajiet domestiċi b'introjtu baxx sofrew minn aġġustamenti partikolarment kbar tal-għoli tal-ħajja. Aktar minn nofs l-Istati Membri taż-żona tal-euro raw żidiet fil-privazzjoni materjali u soċjali kif ukoll fil-faqar enerġetiku, minkejja l-iżviluppi nominali fil-pagi u l-mekkanizmi ta' appoġġ. F'diversi Stati Membri, iż-żidiet fl-għoli tal-ħajja affettwaw b'mod sproporzjonat lill-anzjani u lill-persuni li jgħixu f'żoni rurali.

- (13) Is-settur bankarju taż-żona tal-euro wera li huwa reżiljenti minkejja diversi episodji ta' taqlib akbar fis-suq. Is-settur bankarju taż-żona tal-euro issa huwa kapitalizzat sew u profittabbli, kif ikkonfermat mit-testijiet tal-istress tal-2023 fl-UE kollha mwettqa mill-Awtorità Bankarja Ewropea. Flimkien mal-issikkar tal-istandards monetarji u tas-self, il-flussi ta' kreditu lejn is-settur privat qed jonqsu b'mod sinifikanti. Għall-gejjieni, hemm ir-riskju ta' kwalità tal-assi aktar dgħajfa jekk il-prospettiva makroekonomika tiddeterjora drastikament, flimkien mar-rati tal-imgħax li jibqgħu għoljin għal perjodu estiż ta' żmien. Fl-istess hin, is-settur tal-intermedjazzjoni finanzjarja mhux bankarja jista' jiffaċċa vulnerabbiltajiet. F'kuntest ta' kundizzjonijiet ta' finanzjament aktar stretti, il-monitoraġġ f'waqtu tar-riskji, l-involvement proattiv mad-debituri u l-ġestjoni attiva tas-self improduttiv ser ikunu importanti biex tinzamm il-kapaċità tas-settur finanzjarju li jiffinanzja l-ekonomija. Jistgħu jitfaċċaw riskji oħra għas-swieq finanzjarji. B'mod partikolari, primjums ta' riskju oghla u kundizzjonijiet ta' likwidità aktar stretti jistgħu jwasslu għal tnaqqis fil-prezzijiet tal-assi. L-aġġustament kontinwu fis-swieq tal-proprjetà immobbli residenzjali u kummerċjali jeħtieġ ukoll li jiġi mmonitorjat mill-qrib. Iż-żieda fir-rati tal-imgħax u d-deterjorament tal-kapaċità tas-servizzi tad-dejn jistgħu jwasslu għal korrezzjonijiet sostanzjali fil-prezzijiet tal-proprjetà immobbli u jistgħu jixprunaw l-instabbiltà finanzjarja.
- (14) Id-dikjarazzjoni tas-Summit tal-Euro ta' Marzu 2023 tenniet l-impenji tal-Mexxejja taż-żona tal-euro biex titlesta l-Unjoni Bankarja f'konformità mad-dikjarazzjoni tal-Grupp tal-Euro tas-16 ta' Ġunju 2022. F'dan l-isfond, f'April 2023, il-Kummissjoni ressqet proposta dwar ir-riforma tal-qafas dwar il-ġestjoni tal-kriżijiet bankarji u l-assigurazzjoni ta' depożitu. Il-proposta għandha l-għan li tibni qafas adattat għal banek li qed ifallu ta' kwalunkwe daqs u mudell ta' negozju, inkluż l-atturi iżgħar, u b'dan il-mod tippreserva l-istabbiltà finanzjarja, timminimizza l-użu ta' fondi pubbliċi u ssaħħaħ il-fiduċja tad-depożitanti. Il-Grupp tal-Euro impenja ruħu li sussegwentement jirrevedi l-istat tal-Unjoni Bankarja u jidentifika, b'mod kunsenswali, aktar miżuri possibbli rigward l-elementi pendenti l-oħra biex tissaħħaħ u titlesta l-Unjoni Bankarja. Barra minn hekk, ir-ratifika tat-Trattat rivedut dwar il-Mekkaniżmu Ewropew ta' Stabbiltà, li tippermetti l-introduzzjoni tal-garanzija ta' kontingenza komuni għall-Fond Uniku ta' Riżoluzzjoni tkompli ssaħħaħ ir-reziljenza taż-żona tal-euro.

JIRRAKKOMANDA li l-Istati Membri taż-żona tal-euro jieħdu azzjoni, individwalment, inkluż permezz tal-implimentazzjoni tal-Pjanijiet għall-Irkupru u r-Reżiljenza tagħhom, u kollettivament fil-Grupp tal-Euro, fil-perjodu 2024–2025 sabiex:

1. Jadottaw politiki fiskali koordinati u prudenti biex iżommu d-dejn f'livelli prudenti jew ipogġu l-proporzjonijiet tad-dejn fuq perkors plawżibbli 'l isfel. Filwaqt li l-politiki għandhom jibqgħu aġli fid-dawl tal-inċertezza prevalenti, jiksbu pożizzjoni fiskali restrittiva ġenerali fiż-żona tal-euro f'konformità mar-rakkomandazzjonijiet tal-Kunsill, u b'hekk itejbu s-sostenibbiltà tal-finanzi pubbliċi u jevitaw li jżidu l-pressjonijiet inflazzjonarji. Inaqqsu l-miżuri ta' appoġġ ta' emerġenza għall-enerġija mill-aktar fis possibbli fl-2024 u jużaw l-iffrankar relatat biex inaqqsu d-defiċits. Jiżviluppaw strateġiji fiskali biex jiksbu pożizzjoni fiskali prudenti fuq terminu medju u jsaħħu s-sostenibbiltà tad-dejn fejn meħtieġ, permezz ta' konsolidazzjoni determinata, differenzjata, gradwali u realistika, flimkien ma' investimenti u riformi pubbliċi ta' kwalità għolja, b'mod partikolari biex jinkiseb tkabbir sostenibbli oġhla u biex tingħata spinta lir-reżiljenza taż-żona tal-euro għall-isfidi futuri. Fejn meħtieġ, jinkludu f'dawn l-istrateġiji miżuri biex ikomplu jżidu l-effiċjenza u l-kwalità tal-infiq pubbliku u biex itejbu s-sostenibbiltà u l-adeġwatezza tas-sistemi tal-pensjonijiet, tal-kura tas-saħħa u tal-kura fit-tul.
2. Isostnu livell għoli ta' investiment pubbliku, biex jappoġġaw it-tranzizzjoni ekoloġika u diġitali, isaħħu l-produttività, il-kompetittività u jixprunaw ir-reżiljenza ekonomika u soċjali. Jiżguraw l-implimentazzjoni kontinwa, rapida u effettiva tal-Pjanijiet għall-Irkupru u r-Reżiljenza, inkluż il-kapitoli REPowerEU tagħhom. Jagħmlu użu sħiħ mill-programmi tal-politika ta' koeżjoni u jiżguraw li r-rieżami ta' nofs it-terminu tagħhom iqis, fost l-oħrajn, l-isfidi godda u r-rakkomandazzjonijiet identifikati fis-Semestru Ewropew u l-progress fl-implimentazzjoni tal-Pilastru Ewropew tad-Drittijiet Soċjali, mingħajr ma titnaqqas l-ambizzjoni ġenerali tagħhom.

3. F'konformità mal-prattiki nazzjonali u b'rispett għar-rwol tas-shab soċjali, jappoġġaw l-iżviluppi fil-pagi li jimmitigaw it-telf tal-kapaċità tal-akkwist, speċjalment għal dawk b'introjtu baxx, filwaqt li jqisu kif xieraq ir-riskji tad-dinamika tal-inflazzjoni u tal-kompetittività, kif ukoll sabiex jevitaw divergenzi dejjiema fiż-żona tal-euro. Jippromwovu t-titjib tal-hiliet u t-taħriġ mill-ġdid, inkluż għat-tranzizzjonijiet ekoloġiċi u diġitali. Jimplimentaw politiki attivi tas-suq tax-xogħol biex jindirizzaw in-nuqqas ta' haddiema u hiliet u jżidu l-produttività u t-tkabbir. Jippromwovu kundizzjonijiet tax-xogħol aħjar biex jattiraw u jzommu l-haddiema sabiex jindirizzaw in-nuqqas ta' haddiema. Jieħdu miżuri biex jiffacilitaw il-migrazzjoni legali ġestita ta' haddiema ta' pajjiżi terzi f'nuqqas ta' okkupazzjonijiet, f'komplementarjetà shiħa biex jiġu sfruttati t-talenti minn ġewwa l-UE. Jissalvagwardjaw u jsaħħu sistemi ta' protezzjoni u inklużjoni soċjali adegwati u sostenibbli. Jiżguraw l-involviment effettiv tas-shab soċjali fit-tfassil tal-politika u jsaħħu d-djalogu soċjali.
4. Jneħhu l-ostakli għall-investment biex jitnaqqas id-distakk prevalenti fl-investment għat-tranzizzjonijiet ekoloġiċi u diġitali. Itejbu l-aċċess għall-finanzi, b'mod partikolari għall-kumpaniji innovattivi u l-SMEs, permezz ta' aktar progress fl-approfondiment u t-tiżiħ tal-Unjoni tas-Swieq Kapitali. Jiżguraw li l-appoġġ pubbliku għas-setturi strateġiċi rilevanti jkun immirat, mingħajr ebda distorsjoni tal-kundizzjonijiet ekwi fis-Suq Uniku u bil-ħsieb li tissaħħaħ il-kompetittività taż-żona tal-euro u l-awtonomija strateġika miftuħa. Ikomplu jsaħħu r-rwol internazzjonali tal-euro u jsir aktar progress fil-hidma dwar l-euro diġitali.
5. Jippreservaw l-istabbiltà makrofinanzjarja, iżommu l-kanali ta' kreditu għall-ekonomija u jevitaw ir-riskju ta' frammentazzjoni finanzjarja. Jimmonitorjaw ir-riskji marbuta ma' kundizzjonijiet finanzjarji aktar stretti, b'mod partikolari dawk relatati mal-kwalità tal-assi u mal-korrezzjonijiet potenzjali fil-prezzijiet tal-assi, inkluż fis-swieq tal-proprjetà immobbli. Jimmonitorjaw l-iżviluppi fis-settur bankarju u fl-intermedjazzjoni finanzjarja mhux bankarja biex jipprevjenu l-akkumulazzjoni ta' riskju sistemiku u effetti konsegwenzjali negattivi għall-ekonomija. Titlesta l-Unjoni Bankarja billi titkompla l-hidma fuq l-elementi pendenti kollha.

Passi ulterjuri fl-appfondiment tal-Unjoni Ekonomika u Monetarja (UEM) jenhtieg li jqisu t-tagħlimiet meħuda mit-tfassil u l-implimentazzjoni tar-rispons komprensiv tal-politika ekonomika tal-Unjoni għall-križi tal-COVID-19. Il-progress fl-appfondiment tal-UEM jenhtieg li jitkompla b'rispett sħih għas-suq uniku tal-Unjoni u b'mod miftuħ u trasparenti lejn l-Istati Membri li mhumiex fiż-żona tal-euro.

Magħmul fi Brussell,

*Għall-Kunsill*  
*Il-President*

---